



Stqarrija għall-Istampa

Il-Lussemburgu, it-30 ta' Mejju 2022

Il-kontribuzzjoni mill-baġit tal-UE għall-azzjoni klimatika giet iddikjarata b'mod eċċessiv

Skont rapport speċjali li gie ppubblikat illum mill-Qorti Ewropea tal-Awdituri (QEA), l-UE ma laħqitx il-mira li imponiet fuqha stess, li tonfoq mill-inqas 20 % mill-baġit tagħha għall-perjodu 2014-2020 fuq l-azzjoni klimatika. Il-Kummissjoni Ewropea kienet ħabbret li l-UE kienet laħqet il-mira ta' 20 %, u rrapportat li kienet nefqet EUR 216-il biljun fuq l-azzjoni klimatika. Madankollu, l-awdituri sabu li l-infiq irrappurtat ma kienx dejjem rilevanti għall-azzjoni klimatika, u li l-ammont irrappurtat bħala li ntefaq għal dak l-iskop kien gie ddikjarat b'mod eċċessiv b'mill-inqas EUR 72 biljun. L-awdituri jibzġu wkoll li l-problemi ta' affidabbiltà jistgħu jibqgħu fir-rappurtar tal-Kummissjoni għall-perjodu 2021-2027, meta l-mira l-għdida tal-UE għall-infiq fuq il-klima se togħla għal 30 %.

"L-indirizzar tat-tibdil fil-klima huwa prijorità ewlenija għall-UE, li stabbiliet għaliha nfisha objettivi diffikultużi għall-klima u l-enerġija", qalet Joëlle Elvinger, il-Membru tal-QEA li mexxiet l-awditu. *"Aħna sibna li fil-perjodu 2014-2020, mhux l-infiq kollu relatat mal-klima rrapportat taħt il-baġit tal-UE kien verament rilevanti għall-azzjoni klimatika. Din hija r-raġuni għalfajn nagħmlu bosta rakkomandazzjonijiet biex norbtu aħjar l-infiq tal-UE mal-objettivi tagħha għall-klima u l-enerġija. Perezempju, aħna nirrakkomandaw li jenħtieġ li l-Kummissjoni tiġġustifika r-rilevanza għall-klima tal-finanzjament għall-agrikoltura."*

L-oqsma prinċipali tal-programmi ta' nfiq pubbliku tal-UE rrapportati bħala rilevanti għall-klima huma l-agrikoltura, l-infrastruttura u l-koeżjoni; il-Kummissjoni tassenja koeffiċjenti lil diversi komponenti tal-programm skont il-kontribuzzjoni mistennija tagħhom għall-azzjoni klimatika. L-awdituri jgħidu li r-rappurtar dwar l-infiq fuq il-klima huwa milqut minn dgħufijiet, li b'mod generali jrenduh mhux affidabbli. Il-metodu attwali ta' trekkjar huwa bbażat fuq suppożizzjonijiet: ma jevalwax il-kontribuzzjoni finali magħmula lejn l-għanijiet klimatiċi tal-UE, u m'hemm l-ebda sistema fis-seħħ biex timmonitorja r-riżultati klimatiċi. Il-koeffiċjenti mhux dejjem ikunu realistiċi: f'xi każijiet in-nefqa titqies li hija rilevanti għall-klima, anke jekk il-proġetti u l-iskemi li tappoġġa għandhom ftit jew l-ebda impatt fuq il-klima (perezempju, l-infrastruttura f'żoni rurali). F'każijiet

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

oħra, l-effetti potenzjalment negattivi ma jiġux ikkunsidrati (pereżempju, l-impatt negattiv tal-emissjonijiet tal-karbonju).

L-infiq fuq il-klima jiġi ddikjarat b'mod eċċessiv l-aktar fil-finanzjament għall-agrikoltura: kważi EUR 60 biljun, skont l-awdituri. Il-Kummissjoni rrapportat li 26% tal-finanzjament mill-UE għall-agrikoltura kien rilevanti għall-klima, madwar nofs l-infiq totali tal-UE fuq il-klima. Madankollu, l-emissjonijiet ta' gassijiet serra mill-azjendi agrikoli fl-UE ma naqsux mill-2010 'l hawn. B'mod simili, l-awdituri jqisu li l-Kummissjoni stmat b'mod eċċessiv il-kontribuzzjoni għall-klima ta' sottosetturi ewlenin tal-infrastruttura u l-finanzjament taħt il-qasam tal-koeżjoni, bħat-trasport ferrovjarju, l-elettriku u l-bijomassa.

Bl-applikazzjoni ta' koeffiċjenti aktar raġonevoli, l-awdituri kkalkulaw li l-proporzjon tal-infiq rilevanti għall-klima taħt il-baġit tal-UE x'aktarx li jkun ta' madwar 13 % (bejn wieħed u ieħor EUR 144 biljun) aktar milli l-20 % li ġie rrapportat. Huma jwissu wkoll dwar ir-riskju li l-ammonti ppjanati jew impenjati jistgħu ma jintefqux, li jista' jkompli jkabbar l-infiq fuq il-klima rrapportat.

L-awdituri rrieżaminaw ukoll it-tibdil mistenni fit-trekkjar tal-infiq fuq il-klima wara l-2020, biex jgħinu lill-Kummissjoni ttejjeb ir-rappurtar futur dwar l-infiq fuq il-klima.

L-awdituri jesprimu tħassib dwar l-affidabbiltà tar-rappurtar dwar il-klima għall-perjodu 2021-2027. Minkejja t-titjib propost fil-metodi ta' rappurtar, il-biċċa l-kbira mill-problemi identifikati għall-perjodu 2014-2020 għadhom jippersistu. L-istrument ta' finanzjament Next Generation EU (NGEU), li ġie introdott fl-2020, jinkorpora l-prinċipju ewlieni ta' "la tagħmilx ħsara sinifikanti", li jfisser li jenħtieġ li l-attivitajiet ekonomiċi ma jheddux l-oġettivi ambjentali jew klimatiċi. Madankollu, l-awdituri jsibu li l-NGEU jgħib miegħu sfidi addizzjonali minħabba rabtiet mhux ċari bejn il-pagamenti u l-oġettivi klimatiċi.

Informazzjoni ġenerali

Ir-Rapport Speċjali 09/2022, "*L-infiq fuq il-klima fil-baġit tal-UE għall-perjodu 2014-2020: Mhuwix għoli daqs kemm ġie rrapportat*", huwa disponibbli fuq is-[sit web tal-QEA](#). L-awditu jespandi fuq ix-xogħol preċedenti tal-QEA f'dan il-qasam, pereżempju r-Rapport Speċjali 17/2013, ir-Rapport Speċjali 31/2016 u r-Rapport Analitiku 01/2020. Ir-Rapport Speċjali 22/2021 ġibed l-attenzjoni wkoll għar-riskju li l-infiq fuq il-klima taħt il-Faċilità għall-Irkupru u r-Reziljenza (RRF) ma jilħaqx l-istandards tat-tassonomija tal-UE.

Kuntatt għall-istampa

Uffiċċju tal-istampa tal-QEA: press@eca.europa.eu

- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeois: vincent.bourgeois@eca.europa.eu - M: (+352) 691 551 502
- Damijan Fišer: damijan.fiser@eca.europa.eu - M: (+352) 621 552 224